

एक नजर में



चक्रतीर्थ पर सुविधाओं को मूर्त रूप दिया जाए

उज्जैन। बुधवार को महापौर मुकेश टटवाल एवं निगम आयुक्त अभिलाष मिश्रा ने निगम अधिकारियों के साथ चक्रतीर्थ मोक्ष धाम का निरीक्षण करते हुए निगम से संबंधित मूलभूत सुविधाओं का विशेष रूप से ध्यान देने के निर्देश दिए गए। साथ ही चक्रतीर्थ पर शोध निर्माण का जो कार्य प्रचलित है। उसे 03 दिन की समय अवधि में पूरा करने के लिए अधिकारियों से कहा ताकि यहां आने वाले नागरिकों को सुविधा मिल सके इसी के साथ-साथ मूलभूत सुविधाओं वाले संकेतक बोर्ड लगाए जाए। जिसमें पेयजल, शौचालय जैसी इत्यादि सुविधा की जानकारी मिल सके। निरीक्षण के दौरान महापौर मुकेश टटवाल निर्देशित किया गया कि पुराना शोध जो कि काफी जर्जर हो चुके हैं। इनका भी एस्टीमेट बनाया जाकर नया शोध लगाया जाए, चक्रतीर्थ पर स्नान में घास कटिंग के साथ ही बंद फाउंटेन को चालू करवाया जाए एवं जो सभा कक्ष बना है। उसमें यहां आने वाले नागरिकों की सुविधाओं को ध्यान में रखते हुए वातानुकूलित कक्ष हो इसके लिए एयर कंडीशन, बड़ी एलईडी टीवी एवं साउंड सिस्टम लगाया जाए जिस पर गीता के श्लोक एवं प्रसंग चलते रहे। निरीक्षण के दौरान एमआईसी सदस्य शिवेंद्र तिवारी, रजत मेहता, प्रकाश शर्मा, अपर आयुक्त संदीप शिवा, सहायक यंत्री डीएस परिहार, उपयंत्री प्रवीण वाडिया उपस्थित रहे।



कपिला गौशाला में की गोवर्धन पूजा

उज्जैन। मुख्यमंत्री डॉ. मोहन यादव के निर्देशानुसार गोवर्धन पूजा को धूमधाम से मनाया गया। जिसके क्रम में उज्जैन नगर निगम द्वारा संचालित खाखेडी स्थित कपिला गौशाला में गोवर्धन पूजा हेतु विशेष तैयारी की जाकर गाय के गोबर से 31 फीट ऊंचा गोवर्धन पर्वत बनाया गया है। जिसका पूजन बुधवार को गोवर्धन पूजा के अवसर पर महापौर मुकेश टटवाल, निगम अध्यक्ष कलावती यादव, नगर भाजपा अध्यक्ष संजय अग्रवाल, निगम आयुक्त अभिलाष मिश्रा एवं जनप्रतिनिधियों द्वारा किया गया। इसी के साथ अतिथियों द्वारा गोमाता की पूजा करते हुए गुड और चारा खिलाया गया। इस दौरान एमआईसी सदस्य शिवेंद्र तिवारी, प्रकाश शर्मा, रजत मेहता, कैलाश प्रजापत, डॉ. योगेश्वरी राठौर, दुर्गा शक्ति सिंह चौधरी, सुगन बाबूलाल बाघेला, सुशील श्रौवांस, नापंद रामेश्वर दुबे अपर आयुक्त संदीप शिवा, उपायुक्त मनोज मौर्वी, स्वामी हसनन्द महाराज, उपसंचालक लक्ष्मणलाल डॉ. के सीएन, केशी चोहान, संगीता भारती एवं गौशाला के कर्मचारी गोसेवक उपस्थित रहे।



जरूरत मंदों को रंगोली और पटाखे वितरित

उज्जैन। दीपावली के पावन पर्व पर सामाजिक संस्था श्रीबच्च 208 के तत्वावधान में शहर के 1000 जरूरतमंद परिवारों को मिट्टी के दीपक, रंगोली और फटाखों का वितरण किया गया। संस्था संस्थापक दिगपाल सिंह पवार दिग्गी बना ने बताया कि प्रतिवर्ष संस्था द्वारा दीपावली पर 10 दिवसीय आयोजन कर सभी जरूरतमंदों को यह उपहार भेंट किये जाते हैं। उपहार पाकर बच्चों और परिवार के सदस्यों में जो खुशी आती है वह देखकर हमारी दीपावली सार्थक हो जाती है। इस अवसर पर संस्था के सपट बना, सागर भाई, जितेंद्र भाटी, वसीम भाई, वीरेंद्र बना, श्याम बना, दीपक निगम, हर्षु बना, किशोर मालवीय, ऋषभ जैन, नीलेश जैन आदि बड़ी संख्या में संस्था के सदस्य मौजूद थे। जानकारी संस्था के अमित माथुर ने दी।



महेश धाम गौशाला में गोवर्धन पूजा संपन्न

उज्जैन। मुख्यमंत्री डॉ. मोहन यादव की मंशानुरूप सांस्कृतिक, धार्मिक, सामाजिक विरासत को संरक्षित के लिए पूरे प्रदेश की गौशालाओं में गोवर्धन पूजा का आयोजन धूमधाम से किया जाने का आह्वान किया था। मुख्यमंत्री की इच्छानुसार उज्जैन मंगलनाथ रोड स्थित अकपात दर के पास श्री महेश धाम गौशाला में 22 अक्टूबर बुधवार को श्री महाकाल महेश सेवा ट्रस्ट के अध्यक्ष जयप्रकाश राठी के आतिथ्य में गोवर्धन पूजा की गई। इस अवसर पर गौशाला के संयोजक गण शैलेन्द्र राठी, भूपेन्द्र भूतड़ा एवं महाकाल महेश सेवा ट्रस्ट के ट्रस्टी वल्लभ माहेश्वरी, रमेश हेड़ा, दिलीप लोया सहित अन्य जन शामिल हुए।

69 वीं राज्य स्तरीय शालेय कुश्ती स्पर्धा आज

उज्जैन। 69 वीं राज्य स्तरीय शालेय कुश्ती प्रतियोगिता आज 23 से 27 अक्टूबर 2025 तक उज्जैन में आयोजित की जा रही है। प्रतियोगिता का शुभारंभ 23 अक्टूबर को दोपहर 3 बजे कुश्ती ऐरीना, क्षीरसागर उज्जैन पर होगा। जिला शिक्षा अधिकारी आनन्द शर्मा ने बताया कि शुभारंभ कार्यक्रम के अतिथि उज्जैन आलोट संसदीय क्षेत्र के सांसद अनिल फिराजिया, उज्जैन उत्तर के विधायक अनिल जैन कालूहेड़ा, महापौर मुकेश टटवाल, सभापति कलावती यादव, जिला पंचायत अध्यक्ष कमला कुंवर देवड़ा, जिला पंचायत उपाध्यक्ष शिवानी कुंवर सोलंकी, पारसचन्द्र जैन, माप कुश्ती एसोसिएशन के उपाध्यक्ष नारायण यादव एवं भाजपा उज्जैन नगर अध्यक्ष संजय अग्रवाल होंगे। जिला क्रीडा अधिकारी श्री पी.एल. शर्मा ने बताया कि पाँच दिवसीय 69 वीं राज्यस्तरीय शालेय क्रीडा प्रतियोगिता अन्तर्गत कुश्ती की प्रतियोगिताएं होंगी। प्रतियोगिता में प्रदेश के नौ संभागों के लगभग 600 खिलाड़ी एवं उनके ऑफिशियल सहभागिता करेंगे। प्रचार प्रसार समिति के संयोजक अमितोत भार्गव एवं संजय लालवानी ने बताया कि कुश्ती के मुकाबले कुश्ती ऐरीना, क्षीरसागर में आयोजित होंगे। बालिकाओं की आवास व्यवस्था रामो माली धर्मशाला नरसिंह घाट तथा बालकों की आवास व्यवस्था अखिल भारतीय चंद्रवंशी धर्मशाला, भील ठाकुर समाज धर्मशाला नरसिंह घाट एवं धाकड़ समाज धर्मशाला, दानीगेट पर की गई है।

परंपरा का निर्वहन, मंदिरों में अन्नकूट का उल्लास, पाड़ों की लड़ाई में उमड़ा जनसैलाब

शहर के मंदिरों में छप्पन भोग के साथ अन्नकूट महोत्सव, भक्तों की उमड़ी भीड़



उज्जैन। धार्मिक नगरी उज्जैन में दीपावली पर्व के बाल अगले एक माह तक आस्था, परंपरा का अनोखा संगम देखने को मिला। जहां एक ओर शहर के कई मंदिरों में

अन्नकूट महोत्सव का भव्य आयोजन हुआ और भगवान को छप्पन भोग लगाए गए, वहीं दूसरी ओर सदियों पुरानी पाड़ों की लड़ाई की परंपरा का जुनून लोगों के सिर

चढ़कर बोला और 20 स्थानों पर पाड़ों की लड़ाई हुई।

यूं तो दशहर के बाद से ही पाड़ों की लड़ाई प्रारंभ हो जाती है, हालांकि यह उल्लास दीपावली के अगले दिन से



और बढ़ जाता है, ऐसे में पाड़ों की लड़ाई की परंपरा इस वर्ष भी महाकाल की नगरी में जारी रही।

पाड़ों की इस लड़ाई के लिए मालिक साल भर तक तैयारी करते हैं और दीपावली पर्व के अवसर पर पाड़ों को मैदान में उतारते हैं। बुधवार को पाड़ों का दंगल को देखने के लिए लोगों की भारी भीड़ एकत्रित हुई। उन स्थानों पर पुलिस बल नदारद रहा। कई बार पाड़े बेकाबू हो जाते हैं और भीड़ में घुस जाते हैं ऐसे में कई लोग घायल हो जाते हैं पुलिस तो ठीक एंबुलेंस भी मौके पर नहीं थी।

धार्मिक नगरी उज्जैन के कई छोटे-बड़े मंदिरों में गोवर्धन पूजा के

उपलक्ष्य में भव्य अन्नकूट महोत्सवों का आयोजन किया गया। भगवान को विभिन्न प्रकार के व्यंजनों, मिठाइयों और पकवानों से बने छप्पन भोग अर्पित किए गए। मंदिरों में सजी अन्नकूट की झांकियां देखने लायक थीं। भक्तों ने उत्साहपूर्वक मंदिरों में पहुंचकर भगवान के दर्शन किए और प्रसाद ग्रहण किया। महाकालेश्वर मंदिर, मंगलनाथ मंदिर, अंगारेश्वर महादेव मंदिर सहित अन्य प्रमुख मंदिरों में अन्नकूट का विशेष आयोजन हुआ, जहां श्रद्धालुओं को लंबी कतारें लगी रहीं। इस दौरान भजन-कीर्तन और धार्मिक अनुष्ठानों ने माहौल को भक्तिमय बनाए रखा।



धरे रह गए इंतजाम-20 स्थानों पर पाड़ों की लड़ाई

पशु कूरता निवारण अधिनियम के तहत पाड़ों की लड़ाई पर प्रतिबंध है। बावजूद उज्जैन और आसपास के ग्रामीण क्षेत्रों में इस परंपरा को निभाने का उत्साह इस कदर हावी रहा कि प्रशासन के तमाम प्रतिबंध धरे रह गए। शहर के 20 से अधिक स्थानों पर गुप्ततः पाड़ों की लड़ाई का आयोजन किया गया। इन आयोजनों को देखने के लिए उज्जैन शहर से लेकर आसपास के गांवों तक से हजारों की संख्या में लोग पहुंचे। पाड़ों की भिड़ंत के दौरान मैदान के चारों ओर दर्शकों की भारी भीड़ जमा रही, जो अपने पसंदीदा पाड़ों के नाम पर जोर-शोर से जयकारे लगा रही थी। परंपरा के नाम पर हुए इस आयोजन ने एक बार फिर प्रशासन के लिए एक बड़ी चुनौती खड़ी कर दी है। इस दौरान लोगों ने भी साल में एक बार होने वाले इस आयोजन को देखने में कोई कसर नहीं छोड़ी। कोई बिजली की पोल तो कोई पेड़ पर चढ़कर पाड़ों की लड़ाई को देख रहे थे, भैसाँ के इस युद्ध में दर्जनभर जोड़े मैदान में दिखे।

जैथल पिपलई के पास 149 ग्राम एमडी ड्रग्स जल्ट-तीन पकड़ाए

घट्टिया थाना पुलिस व केंद्रीय नारकोटिक्स ब्यूरो इंदौर ने की संयुक्त कार्रवाई

उज्जैन/घट्टिया। नशाले पदार्थों की रोकथाम हेतु जारी सख्त कार्यवाही अंतर्गत घट्टिया थाना पुलिस व केंद्रीय नारकोटिक्स ब्यूरो इंदौर ने संयुक्त कार्यवाही करते हुए 149 ग्राम एमडी ड्रग्स के साथ तीन आरोपितों को गिरफ्तार किया है।

थाना प्रभारी करण खोवाल ने बताया कि एसपी प्रदीप शर्मा के निर्देश एवं अतिरिक्त पुलिस अधीक्षक गुरुप्रसाद पाराशर के मार्गदर्शन में थाना घट्टिया पुलिस व केंद्रीय नारकोटिक्स ब्यूरो इंदौर के साथ मंगलवार बुधवार को दरमियानी रात



करीब 2 बजे संयुक्त कार्रवाई करते हुए उज्जैन आगर रोड पर जैथल पिपलई व निधानिया के बीच स्थित श्री श्याम ढाबा से 149 ग्राम एमडी ड्रग्स (कोमत लगभग चार लाख रुपये) के साथ

मंदसौर के तस्कर सहित कुल तीन आरोपितों को गिरफ्तार किया गया। घट्टिया थाना पुलिस को केंद्रीय नारकोटिक्स ब्यूरो, इंदौर से सूचना प्राप्त हुई कि आगर रोड स्थित श्याम

ढाबा पर कुछ व्यक्ति मादक पदार्थों की डिलीवरी हेतु एकत्र हुए हैं। सूचना प्राप्त होते ही थाना प्रभारी करण खोवाल के नेतृत्व में पुलिस टीम तत्काल मौके पर पहुंची तथा नारकोटिक्स ब्यूरो की टीम के साथ संयुक्त रूप से दबिश दी। मौके पर तीन संदिग्धों मयूर निवासी मंदसौर, बाबर निवासी थाना भैरवागढ़, उज्जैन रजिया बी पति बाबर निवासी थाना भैरवागढ़, उज्जैन को पुलिस थाना घट्टिया लाया गया। जहां तलाशी लेने पर उनके कब्जे से कुल 149 ग्राम एमडी ड्रग्स बरामद की गई। प्रारंभिक पूछताछ में आरोपियों ने स्वीकार किया कि वे एम.डी. ड्रग्स को मंदसौर से प्राप्त कर छोटी मात्रा में सप्लाय कर इंदौर एवं आसपास के क्षेत्रों में वितरित करते हैं। गिरफ्तार आरोपितों में से एक आरोपी पूर्व से नारकोटिक्स ब्यूरो की निगरानी सूची में शामिल था।

थाना प्रभारी करण खोवाल ने बताया कि नशे के अवैध व्यापार की रोकथाम हेतु विशेष अभियान चलाया जा रहा है इसी क्रम में पुलिस बड़ी सफलता मिली है।

गेस्ट हाउस की छत पर एसिड पीने वाले की, मौत

उज्जैन। बहन के साथ गेस्ट हाउस संचालित करने वाले अश्वेद व्यक्ति ने रात में शराब के साथ एसिड मिलाकर पी लिया। हालत बिगड़ने पर बहन उसे अस्पताल लेकर पहुंची जहां उसकी मौत हो गई। पुलिस ने बुधवार सुबह पोस्टमार्टम कराकर मामला जांच में लिया है। जयसिंहपुरा में अमर गेस्ट हाउस का संचालन शोभाबाई अपने भाई सत्यनारायण पिता बाबूलाल 50 वर्ष के साथ करती है। रात में भाई खाना खाने नहीं आया तो वह देखने के लिए गेस्ट हाउस की छत पर पहुंची। जहां सत्यनारायण बेसुध हालत में पड़ा था उसके पास शराब की बोतल और एसिड की बोतल पड़ी हुई थी बहन ने पूछा तो उसने शराब के साथ एसिड मिलाकर पीना बताया। बहन उसे अस्पताल लेकर पहुंची जहां रात 3 बजे उपचार के दौरान सत्यनारायण की मौत हो गई। सूचना मिलने पर पुलिस ने मर्ग कायम किया और आज सुबह पोस्टमार्टम कराया। इस दौरान बहन ने बताया कि सत्यनारायण की शादी नहीं हुई थी वह साथ में ही गेस्ट हाउस में काम करता था। उसे कोई परेशानी भी नहीं थी। पुलिस ने जांच के बाद ही आत्मघाती कदम उठाए जाने का कारण सामने आने की बात कही है।

महापौर टटवाल एवं निगम आयुक्त मिश्रा ने किया नगर वन का निरीक्षण

उज्जैन। चामुंडा माता मंदिर के सामने नगर निगम द्वारा नगर वन को विकसित किया गया है। यहां पर वर्तमान में ब्रिज निर्माण के कारण नगर वन का कुछ भाग ब्रिज निर्माण प्रोजेक्ट के अंतर्गत आया। शेष जो स्थल नगर वन में बचेगा जहां पर बहुउद्देशीय प्रोजेक्ट बनाए जा सकते हैं। उक्त निर्देश बुधवार को महापौर मुकेश टटवाल एवं निगम आयुक्त अभिलाष मिश्रा ने नगर वन का निरीक्षण करते हुए अधिकारियों को दिए। पूर्व में उक्त स्थल वायु प्रदूषण को दृष्टिगत रखते हुए सबसे प्रदूषित हुआ करता था। नगर निगम द्वारा यहां पर नगर वन विकसित किया गया। जिससे यहां पर वायु प्रदूषण भी कम हुआ एवं

वातावरण भी शुद्ध हुआ। नगर वन के पास मेट्रोस्ट्रीट प्रोजेक्ट का निर्माण किया जा रहा है जो कि एक महत्वपूर्ण प्रोजेक्ट है नगर वन इस प्रोजेक्ट के बिल्कुल रूप से आता है। यहां पर कर्मशियल रूप से कैफेटेरिया का प्लान किया जा सकता है एवं जो स्थान रिक्त है। वहां पर नागरिकों की सुविधा के लिए गार्डन निर्माण किया जाएगा। ताकि नागरिक यहां बैठ सके साथ ही नगर वन के कॉर्नर पर भारत रत्न पंडित अटल बिहारी वाजपेई की प्रतिमा भी लगाई जाएगी। निरीक्षण के दौरान एमआईसी सदस्य शिवेंद्र तिवारी, अपर आयुक्त संदीप शिवा, सहायक यंत्री मनोज राजवानी उपस्थित रहे।

बड़नगर के ग्राम झालरिया में हादसा, खदान में डूबे दो बच्चे

उज्जैन। बड़नगर के ग्राम झालरिया में बुधवार को बड़ा हादसा हो गया। खदान में नहाने गए दो बच्चे डूब गए। एक को बचा लिया गया। हादसे के बाद गांव का माहौल गमगीन हो गया

था। बड़नगर थाना प्रभारी अशोक कुमार पाटीदार ने बताया कि ग्राम झालरिया में दोपहर 2 के लगभग खदान में अयाज पिता शाहिद खान 14 साल निवासी झालरिया, जाहिद पिता

वाहिद खान 15 साल निवासी झालरिया और रेहान पिता कायम खान 15 साल निवासी चित्तौड़गढ़ राजस्थान के डूबने की खबर मिली थी। पुलिस मौके पर पहुंचती उससे पहले ही गांव वालों ने जाहिद खान को बचकर बाहर निकाल लिया था। अयाज और रेहान की तलाश कर कुछ देर बाद बाहर निकाला गया लेकिन उनकी मौत हो चुकी थी। मौके पर पूछताछ करने के बाद सामने आया कि रेहान अपने ननिहाल आया था और रिश्ते में लगने वाले भाइयों के साथ नहाने के लिए खदान पर गया था। बचाकर बाहर निकले गए जाहिद का अस्पताल में उपचार चल रहा है। मामलों में मर्ग कायम कर दोनों मृतक

बच्चों का पोस्टमार्टम कराया गया है।

2 को किया जिला बंदर

उज्जैन। कलेक्टर एवं जिला दंडाधिकारी रीशन कुमार सिंह ने भैरवगढ़ थाना क्षेत्र निवासी रीशन उर्फ लखडू पिता दिनेश जोशी एवं महाकाल थाना क्षेत्र निवासी मोहम्मद उमर खान पिता मोहम्मद इब्राहीम को छह-छह माह के लिए जिलाबंदर किया है। कलेक्टर एवं जिला दंडाधिकारी ने इस संबंध में आदेश जारी कर दिए हैं। आदेश के तहत दोनों व्यक्तियों को मध्यप्रदेश राज्य सुरक्षा अधिनियम के अंतर्गत उज्जैन जिला एवं उज्जैन जिले की सीमावर्ती जिले देवास, इंदौर, रतलमा, शाजापुर, मंदसौर, धार एवं आगर मालवा की राजस्व सीमाओं से छह-छह माह की अवधि के लिए जिलाबंदर किया गया है।

एक नजर महंत श्रीरामनाथ जी महाराज के सानिध्य में 51 बटुकों ने मंत्रोच्चारण कर पूजन कराया

भर्तृहरि गुफा पर गोवर्धन बनाकर किया 101 गावों-बछड़ों का पूजन

नवभारत न्यूज उज्जैन। दीपावली पश्चात भर्तृहरि गुफा में गोवर्धन पूजन योगी पीर महंत श्री रामनाथ जी महाराज के सानिध्य में किया गया। 51 बटुकों ने मंत्रोच्चारण कर पूजन कराया। गुफा

की गौशाला में 101 गावों व बछड़ों का पूजन किया। गोबर से गोवर्धन पर्वत का निर्माण कर फलों व मिठाई का भोग लगाया गया। पूजन कर आतिशबाजी के साथ आरती की गई। बड़ी संख्या में यहां श्रद्धालु

गोवर्धन पर्वत व गावों का पूजन करने के लिए उमड़े। विदित हो कि शहर में भी अनेक स्थानों पर गावों का पूजन आदि किया गया। वहीं गौशाला में भी विशेष पूजन अर्चन कर गोमाता का भोजन कराया गया।



दत्त अखाड़े में गोवर्धन पूजा कर दूध का भोग लगाया

उज्जैन। दत्त अखाड़े में बुधवार को गोवर्धन पूजा यादीपति श्री पीर महंत सुंदर पूरी जी महाराज के सानिध्य में पंडित लोकेश शर्मा ने कराई। गोवर्धन भगवान को दूध का भोग लगाकर पूजन-आरती की। गो माता का भी पूजन हुआ। इस अवसर पर अखाड़े के साधु-संत, महंत के साथ संजय गुरु, दिव्यांशु शर्मा, अनुज शुक्ला, शंकर दयाल शर्मा, अभिषेक शर्मा, संदीप बागड़ी, बंटी व्यास आदि मौजूद रहे।



महिला कर्मचारी ने गाने पर बनाई रील

उज्जैन। महाकाल मंदिर परिसर में स्थित महाकाल लोक क्षेत्र में एक महिला कर्मचारी ने फिल्मों गाने पर डांस करते हुए रील बनाकर उसे सोशल मीडिया पर डाल दिया जो काफी वायरल हो रही है। जबकि मंदिर क्षेत्र में रील बनाने पर प्रतिबंध है। इससे पहले मंदिर कर्मचारियों द्वारा रील बनाकर वायरल करने पर समिति ने कार्रवाई की है। विदित हो कि इसके पूर्व भी युवतियों ने यहां पर रील बनाकर वायरल की थी जिन पर मंदिर समिति ने कार्रवाई कर सख्त आदेश निकाल दिया था। लेकिन उसके बावजूद भी महाकाल मंदिर स्थित महाकाल लोक में ही महिला कर्मचारी ने रील बनाकर वायरल कर दी।

नाम परिवर्तन सूचना

सर्व साधारण को सूचित किया जाता है कि पूर्व में मेरा नाम SHIVENDRA kumar TIWARI शिवेंद्र कुमार तिवारी था जो कि अब बदल कर SHIVENDRA TIWARI शिवेंद्र तिवारी हो गया है अब मुझे इसी नाम से जाना पहचाना जाएगा पता-69-SHIVSHAKTI NAGAR AGAR ROAD UJJAIN